

آنحضرت ﷺ کی زندگی کے بارے میں مستشرقین کے نقطہ نظر پر برصغیر کے سیرت نگاروں کا اسلوب تنقید

*رضیہ شبانہ

**نور الدین جامی

Abstract

Countless books have been written on the biography of the Prophet Mohammad (PBUH) in different languages, but these books were written under veneration. This method is important in terms of imploring study but logical importance on this style is not significant. That's why the importance of these books is worthless than those books written by the Muslims. In this article researcher tried to clear that how seerah reporters of subcontinent took critical analysis against the orientalist by the subject. In the sub-continent Sir Syed Ahmed Khan took initiative against this phenomenon, Sir Syed put his sincere efforts to start intellectual movement against the Istashraq movement which got vaster development later. Justice Ameer Ali and Abul Kalam Azad in this regard are of considerable. The figure in the Contemporary Justice Pir Karam Shah Al-Azhari is entered in present period. The last two volumes of Zia-un-Nabi exposed the facts of Istashraq, any other book in Urdu is impossible to find an example like this.

So, this article is based on the intemperance of orientalist's on Islam and justifications of the Muslim Seerah reporters of Subcontinent.

تعارف:

بیسویں صدی کا عہد یورپی و مغربی استعماریت کے سیاسی و تہذیبی غلبہ و اثرات سے عبارت ہے۔ عالمی

* ریسرچ ایسوسی ایٹ، شعبہ علوم اسلامیہ، بہاء الدین زکریا یونیورسٹی ملتان۔

** پروفیسر، شعبہ علوم اسلامیہ، بہاء الدین زکریا یونیورسٹی ملتان۔

جنگوں کے اصل متاثرین مسلمان تھے یہ ایک پُر آشوب دور تھا۔ برصغیر کے مسلمانوں نے اس پُر آشوب دور میں اپنے پیغمبر اسلام ﷺ کی ذات اقدس کو اپنے لئے جائے عافیت سمجھا اور ان کے دامن کو تھام کر مستقبل کا سفر شروع کیا۔ چنانچہ علی گڑھ سے دیوبند تک اور ندوۃ العلماء سے دارالمصنفین تک سیرت سے روشنی اور رہنمائی حاصل کی گئی۔ علماء اور مورخین نے سیرت نگاری کو نیا اسلوب دیا۔ علامہ شبلی نعمانی اور سید سلیمان ندوی کی ”سیرۃ النبی ﷺ“ اور ”خطبات مدراس“ پروفیسر نواب علی کی ”سیرت رسول اللہ ﷺ“ مولانا حکیم ابوالبرکات عبدالرؤف دانا پوری کی ”اصح السیر“ مولانا محمد ادریس کاندھلوی کی ”سیرت المصطفیٰ ﷺ“ مناظر احسن گیلانی کی ”النبی الخاتم ﷺ“ اور چوہدری افضل حق کی ”محبوب خدا“ سمیت درجنوں کتب سیرت نے مطالعہ سیرت میں ایک انقلاب برپا کر دیا اور نگارشات سیرت کا رنگ اور آہنگ یکساں نہ تھا۔ انداز اور سوچ بھی مختلف تھا۔ چنانچہ سیرت نگاری کے نئے رجحانات بھی سامنے آئے۔ ذیل میں ہم استشراق کا معنی و مفہوم واضح کرنے کے بعد مستشرقین کا سیرت رسول ﷺ کے مختلف پہلوؤں پر اعتراضات کے جواب میں برصغیر کے ان سیرت نگاروں کے اسلوب کا تنقیدی جائزہ پیش کریں گے۔

استشراق لغوی مفہوم:

استشراق کی جو تعریف عام طور پر مشہور ہے وہ یہ ہے۔

”غیر مشرقی لوگوں کا مشرقی زبانوں، تہذیب، فلسفے، ادب اور مذہب کے مطالعے میں مشغول ہونے کا

نام استشراق ہے۔“ (1)

اس تعریف کی رو سے جو غیر مشرقی عالم، مشرقی علوم کیلئے اپنے آپ کو وقف کرے گا اسے مستشرق کہا جائے گا۔

آکسفورڈ کی جدید کٹھنری میں مستشرق کی جو تعریف کی گئی ہے وہ یہ ہے۔

”مستشرق وہ ہے جو مشرقی علوم و آداب میں مہارت حاصل کرے۔“ (2)

المنجد میں مستشرق کا مفہوم یہ بتا گیا ہے:

”العالم باللغات والاداب والعلوم الشرقية والاسم الاستشراق“ (3)

یعنی مشرقی زبانوں، آداب اور علوم کے عالم کو مستشرق کہا جاتا ہے اور اس علم کا نام استشراق ہے۔

ان تعریفوں میں سے کوئی تعریف بھی ایسی نہیں جو صدیوں سے موجود، استشراق کی فعال اور متحرک

تحریک کے مقاصد اور عملی پہلوؤں پر صحیح روشنی ڈالتی ہو۔

مشرق کا لفظ بذات خود وضاحت طلب ہے۔ مشرق و مغرب کے مفہوم میں تبدیلیاں بھی واقع ہوتی رہی

ہیں۔ قرون وسطیٰ بلکہ ازمنہ قدیمہ میں بحیرہ روم کو دنیا کا مرکز قرار دیا جاتا تھا اور جہتوں کا تعین اسی کے حساب سے ہوتا تھا۔ اس کے مشرقی اطراف میں واقع علاقوں کو مشرق اور اس کے مغرب میں واقع علاقوں کو مغرب سے تعبیر کیا جاتا تھا۔ اگر ہم مشرق و مغرب کے اس مفہوم کو تسلیم کر لیں تو بھی بات واضح نہیں ہوتی اور نہ ہی مشرق کے اس مفہوم کی رو سے مستشرق کی مندرجہ بالا تعریف جامع و مانع رہتی ہے۔

مستشرق کی اس تعریف کی رو سے حضرت عیسیٰؑ اور دین مسیح کا تعلق مشرق سے ہو جاتا ہے۔ اس صورت میں جو مغرب عالم حضرت عیسیٰؑ کی زبان آپ کی سیرت، آپ کے مذہب اور دیگر مساعی کے مطالعہ کے لئے اپنی زندگی وقف کر دے۔ اسے مستشرق کا لقب دیا جانا چاہیے۔ لیکن عملاً ایسا نہیں ہے۔

بائبل کے دنوں حصوں عہد نامہ قدیم اور عہد نامہ جدید میں جتنے واقعات اور حالات کا بیان ہے ان میں سے اکثر کا تعلق مشرق سے ہے۔ لیکن بائبل کے علوم کے ماہر کو کوئی بھی مستشرق نہیں کہتا۔ یہ ایک حیران کن حقیقت ہے کہ وہ علمی مصادر میں مستشرقین کے مساعی کا نتیجہ ہیں۔ وہ یا تو اس تحریک کے بارے میں کلیتہً خاموش ہیں اور اگر وہاں (Orientalism) یا (Orientalist) کا کوئی ذکر ملتا بھی ہے تو وہ انتہائی ناکافی اور باہم مختلف ہے۔ اس کی وجہ غالباً یہ ہے کہ جس طرح مستشرقین اپنے مقاصد کو پوشیدہ رکھنے کی حکمت عملی پر کار بند ہیں اسی طرح وہ اپنے نام کی بھی تشہیر نہیں چاہتے۔ یہ تحریک صدیوں مصروف عمل رہی لیکن اس تحریک کا کوئی باضابطہ نام نہ تھا۔ اربری کہتا ہے کہ "Orientalist" کا لفظ پہلی مرتبہ 1630ء میں مشرقی یا یونانی کلیسا کے ایک پادری کے لئے استعمال ہوا۔ (4) روڈنسن کہتا ہے کہ "Orientalism" یعنی استشرق کا لفظ انگریزی زبان میں 1779ء میں داخل ہوا اور فرانس کی کلاسیکی لغت میں استشرق کے لفظ کا اندراج 1838ء میں ہوا۔ حالانکہ عملی طور پر تحریک استشرق اس سے کئی صدیاں پہلے وجود میں آچکی تھی اور پورے زور و شور سے مصروف عمل تھی۔ (5)

ڈاکٹر احمد عبد الحمید غراب نے اپنی کتاب ”رویۃ اسلامیۃ للال استشرق“ میں کچھ تعریفیں لکھی ہیں۔ جن میں سے چند ایک پیش خدمت ہیں۔

1- استشرق مغربی اسلوب فکر کا نام ہے۔ جس کی بنیاد مشرق و مغرب کی نسلی تقسیم کے نظریہ پر قائم ہے جس کی رو سے اہل مغرب کو اہل مشرق پر نسلی اور ثقافتی برتری حاصل ہے۔ (6)

یہ تعریف گوہر مستشرق کی ذہنی کیفیت کو ظاہر کرتی ہے لیکن اس تعریف کی رو سے اگر دیکھا جائے تو آج سارا یورپ اور امریکہ مستشرق کہلائے گا۔ کیونکہ جب سے مغرب نے صنعتی اور عسکری میدان میں ترقی کی ہے اور

ایک عرصہ انہوں نے اہل مشرق کو زیر نگین رکھا ہے اس وقت سے سارا مغرب اسی انداز میں سوچتا ہے۔ اس صورت میں یہ تعریف استشرق کی تحریک کو سمجھنے کے لئے مفید ثابت نہیں ہو سکتی۔

2- استعماری مغربی ممالک کے علماء اپنی نسلی برتری کے نظریے کی بنیاد پر، مشرق پر غلبہ حاصل کرنے کے لئے اس کی تاریخ، تہذیبوں، ادیان، زبانوں، سیاسی اور اجتماعی نظاموں، ذخائر دولت اور امکانات کا جو تحقیقی مطالعہ غیر جانبدارانہ تحقیق کے بھیس میں کرتے ہیں اسے استشرق کہا جاتا ہے۔

3- استشرق اس مغربی اسلوب کا نام ہے جس کا مقصد مشرق پر غلبہ حاصل کرنے کے لئے اس کی فکری اور سیاسی تشکیل نو کرنا ہے۔ (7)

آخری دونوں تعریفیں گو مستشرقین کے استعماری اور استحصالی ارادوں کا پتہ دیتی ہیں لیکن ان کے سینوں میں چھپی ہوئی اس حقیقی خواہش کی طرف اشارہ نہیں کرتیں جس کا پردہ ہمارے علیم و خیر رب نے صدیوں پہلے چاک کر دیا تھا۔
 ”وَدْتَ طَانْفَةَ مَنْ أَهْلَ الْكُتُبِ لَوْ يَضْلُونَكُمْ وَمَا يَضْلُونَ إِلَّا أَنْفُسَهُمْ وَمَا يَشْعُرُونَ“ (8)
 ”اہل کتاب کا ایک گروہ دل سے چاہتا ہے کہ تمہیں گمراہ کر دیں مگر وہ اپنے آپ کے علاوہ کسی کو گمراہ نہیں کرتے اور وہ اس حقیقت سے واقف نہیں۔“

ڈاکٹر احمد عبدالحمید غراب نے مندرجہ بالا تعریفیں معہ تبصرہ ذکر کرنے کے بعد استشرق کی جو تعریف خود کی ہے وہ یہ ہے:

”مغربی اہل کتاب، مسیحی مغرب کی اسلامی مشرق پر نسلی اور ثقافتی برتری کے زعم کی بنیاد پر، مسلمانوں پر اہل مغرب کا تسلط قائم کرنے کے لئے مسلمانوں کو اسلام کے بارے میں گمراہی اور شک میں مبتلا کرنے اور اسلام کو مخدوش شدہ صورت میں پیش کرنے کی غرض سے، مسلمانوں کے عقیدہ، ثقافت، شریعت، تاریخ، نظام اور وسائل و امکانات کو جو مطالعہ غیر جانبدارانہ تحقیق کے دعوے کے ساتھ کرتے ہیں اسے استشرق کہا جاتا ہے۔“ (9)

یہ تعریف گو مستشرقین کے اسلام اور مسلمانوں کے بارے میں عزائم کا پردہ چاک کرتی ہے۔ لیکن اس تعریف میں ایک تو مشرق کے لفظ کو وہ اہمیت نہیں دی گئی جس کا وہ مستحق ہے کیونکہ اسی کی بنیاد پر مستشرقین کو مستشرقین کہا جاتا ہے۔ اس تعریف میں دوسری خامی یہ ہے کہ اس کی رو سے تمام مستشرقین ایک ہی زمرے میں شمار ہو جاتے ہیں۔ حالانکہ مستشرقین کو بڑی آسانی سے کئی گروہوں میں تقسیم کیا جاسکتا ہے۔ اس تعریف میں تیسری خامی یہ ہے کہ جو مستشرقین اسلام کے علاوہ دیگر مشرقی علوم اور تہذیبوں کے میدان میں مصروف عمل ہیں وہ مستشرقین کے دائرے

سے خارج ہو جاتے ہیں حالانکہ معروف معنوں میں وہ مستشرق ہیں۔

مستشرقین کی پوری تاریخ پر ایک عمومی نظر ڈالی جائے تو ایسا معلوم ہوتا ہے کہ تحریک استشرق، اپنی حقیقت و ماہیت میں چونکہ اسلام کے خلاف ہے اور ہردور کے (غیر مسلم) مستشرقین کی تمام سرگرمیاں اپنے علمی تنوع کے باوجود، چونکہ اسلام، پیغمبر اسلام، اسلامی تاریخ اور اسلامی علوم و فنون کے حوالہ سے بہر حال معاندانہ رہی ہیں اور چونکہ مستشرقین کی پوری جماعت میں شامل افراد اپنی اصل نسل میں یہودی ہیں یا عیسائی، اس لئے یہ کہنا غلط نہیں ہے کہ اسلام اور یہودیت و عیسائیت کے مابین آویزش کے ساتھ ہی استشراتی جذبہ و فکر کی نمو ہو گئی تھی۔ تاہم اپنے مخصوص فنی و اصطلاحی معنوں میں اور اطلاقات کے لحاظ سے دیکھا جائے تو نظر آتا ہے کہ تحریک استشرق کا باقاعدہ آغاز مستشرقین کی علمی و تحقیقی سرگرمیاں بہت بعد میں شروع ہوئیں۔ (10)

رد استشرق پر سرسید احمد خان کا نقطہ نظر:

لاہور ڈیوٹی کالج کے پرنسپل ریورنڈ ہوپرنے خطبات احمدیہ پر اظہار خیال کرتے ہوئے ایک موقع پر یہ کہا کہ: ”ہمارے نزدیک جو کام سرسید احمد خان نے اسلام کی حمایت کا کیا ہے، وہ آج تک کسی مسلمان سے بن نہیں آیا، جب کہ مسلمان اسلام کے سوا سب مذہبوں کو باطل یا غلط سمجھتے ہیں اور اسلام کا ماننا تمام بنی آدم پر فرض جانتے ہیں، تو ان کا فرض تھا کہ جن کو وہ گمراہ سمجھتے تھے، ان پر اسلام کی حقیقت اور اس کی خوبی ظاہر کرتے، ان کے ملکوں میں جا کر انہی کی زبان میں وعظ کہتے، اور ان ہی کی زبان میں اسلام کی حمایت پر کتابیں لکھتے۔ میں نہیں جانتا کہ تیرہ سو برسوں میں سید احمد خان سے پہلے کسی ایک مسلمان نے بھی ایسا کام کیا ہو۔“ (11)

سرولیم میور سے پہلے مستشرقین، اسلام کے روحانی اور الہامی پہلو پر اپنا زور تحقیق صرف کر رہے تھے، لیکن اس نے تاریخی شہادتوں کے ذریعہ ثابت کرنے کی کوشش کی کہ اسلامی تعلیمات، جدید دور کی شائستگی، تمدن اور حسن معاشرت کے خلاف ہیں، اس نے مسلمانوں کی موجودہ پستی اور تنزل کو براہ راست اسلامی تعلیمات کا نتیجہ قرار دیا۔ یہ نکتہ چینی کا ایک نیا طریقہ تھا، جس میں غیر مستند روایتوں، کمزور تاریخی داستانوں اور طب و یابس واقعات سے جن کے بیان کرنے والے خواہ کم رتبہ اور غیر معتبر ہوں مدد لی گئی تھی، سرسید مرحوم نے دو طویل خطبوں میں مسلمانوں کی مذہبی کتابوں اور ان کی روایتوں کی تفصیل بیان کی ہے، روایات کی تنقید کے جو اصول و قواعد محدثین نے مقرر کئے ہیں، اور جو معیار انہوں نے معتبر اور غیر معتبر روایتوں کا قرار دیا ہے، ان کی تشریح کی ہے، جس سے سرولیم میور کے استدلال کی ساری عمارت منہدم ہو جاتی ہے، انہوں نے لکھا ہے کہ اسلام میں کوئی چیز ایسی نہیں ہے جو زمانہ حال کی

شایستگی یا دنیوی ترقیات میں مانع ہو، اور مسلمانوں کے اعمال و کردار جن کے نتائج وہ آج بھگت رہے ہیں ان کے جواب دہ خود مسلمان ہیں نہ کہ اسلام، انہوں نے سرولیم میور کے مغالطوں کا نہایت معقول دلائل اور دلنشین پیرائے میں جواب دیا ہے۔ (12)

حضور ﷺ کے نسب پر مستشرقین کے اعتراضات:

مؤرخین نے نسلی اعتبار سے عرب اقوام کی تین قسمیں قرار دی ہیں۔

- 1- عرب باندہ: یعنی وہ قدیم عرب قبائل اور قومیں جو بالکل ناپید ہو گئیں، مثلاً عاد، ثمود، طسم، جدیس، عمالقہ۔
- 2- عرب عاربہ: وہ عرب قبائل جو بعد بن بلیث بن قحطان کی نسل سے ہیں۔ انہیں قحطانی عرب کہا جاتا ہے۔
- 3- عرب مستعربہ: وہ عرب قبائل جو حضرت اسماعیل کی نسل سے ہیں انہیں عدنانی عرب کہتے ہیں۔ قریش اس عربی نسل کا نمایاں اور

ممتاز قبیلہ تھا جس کی ایک معزز شاخ بنو ہاشم تھی۔ (13)

سارے عرب قبائل قریش کا احترام کرتے تھے۔ اس احترام کی وجہ یہ تھی کہ وہ خانہ کعبہ کے متولی تھے اور کسی کو قریش کے نسل اسماعیل میں سے ہونے کے بارے میں شک نہ تھا۔ تاہم مستشرقین میں سے ولیم میور نے صریحاً یہ ثابت کرنا چاہا کہ آنحضرت ﷺ خاندان اسماعیل سے نہ تھے۔ حضور ﷺ کو نسبی وجاہت اور خاندانی عظمت کی آرزو پیدا ہوئی تو آپ نے اپنے سلسلہ نسب کو ابراہیم کے ساتھ جوڑنے کی تدبیریں کیں۔

اس مفروضے کو واٹ نے زیادہ زور سے اچھالا ہے۔ اس کا ایک طویل اقتباس پیش خدمت ہے تاکہ سمجھا جائے کہ مستشرقین کس طرح کس بے بنیاد بات کو ثابت کرنے کے لئے افسانے تراشتے ہیں۔

"Abraham is simply one of many Prophets, and the people to whom he is sent are not specified; indeed, it seems to be implied that he was not sent to the Arabs, since Muhammad (SAW) is said to be sent to a people who had never had a warner. Likewise there is no mention of any connexion of Abraham and Ishmael with the Ka'bah. Ishmael is named in lists of Prphets, but

no details are given about him. The presumption is that at first the Muslims did not know about the connexion of Ishmael with Abraham and (according to the Old Testament) with the Arabs. At Medina, however, in closer contact with the Jews they gained knowledge of such matter".(14)

”حضرت ابراہیم کی حیثیت صرف یہ ہے کہ وہ بہت سے پیغمبروں میں سے ایک ہیں اور جس قوم کی طرف آپ مبعوث ہوئے تھے اس کا ذکر نہیں ہے۔ البتہ یہ کہا جاسکتا ہے کہ آپ عربوں کی طرف مبعوث نہیں ہوئے تھے کیونکہ حضرت محمد ﷺ کے بارے میں بتایا گیا ہے کہ وہ ایک ایسی قوم کی طرف مبعوث ہوئے جس کے پاس پہلے کبھی کوئی نبی نہیں آیا تھا، اسی طرح ابراہیم و اسماعیل کے کعبے کے ساتھ تعلق کا بھی کوئی ذکر نہیں۔ خیال یہ ہے کہ ابتدا میں مسلمانوں کو علم نہ تھا کہ حضرت اسماعیلؑ کا حضرت ابراہیمؑ سے تعلق کیا ہے اور وہ اس بات کو بھی نہیں جانتے تھے کہ حضرت اسماعیلؑ کا عربوں سے کیا تعلق ہے۔ مدینے میں یہودیوں کے ساتھ رابطے کی وجہ سے ان کو ان چیزوں کا علم ہوا“۔

منٹ گمری یہ کہنا چاہتا ہے کہ عربوں کو اپنے حافظے پر ناز تھا۔ اپنے نسب نامے یاد کرنا اور انہیں فخر سے پیش کرنا ان کا پسندیدہ مشغلہ تھا۔ اگر وہ حضرت ابراہیمؑ کی اولاد ہوتے تو لازماً یہ بات ان کی قومی روایات میں ہوتی۔ ان کی روایات میں ابراہیمؑ و اسماعیلؑ کا ذکر نہ ہونا اور کئی سورتوں میں بھی اس تعلق کا موجود نہ ہونا اس بات کا ثبوت ہے کہ مسلمانوں کے پاس ان ہستیوں کے ساتھ اپنے تعلق کو ثابت کرنے کا کوئی ثبوت نہیں، کیونکہ انہوں نے یہ باتیں یہودیوں سے سیکھی ہیں اور یہودیوں اور ان کی کتابوں کو مسلمان قابل اعتبار نہیں سمجھتے۔

ہم واٹ کے اس اعتراض کا جواب بجائے مسلمانوں کی کتابوں کے ایک مستشرق کے حوالے سے دیتے ہیں: انسائیکلو پیڈیا آف آئیٹھلس اینڈ ریلیجن (Encyclopaedia of Religion and Ethics) کا مقالہ نگار Chronicle of Sebeos کے حوالے سے لکھتا ہے:

"He was an Ishmaelite, who taught his countrymen to return to the religion of Abraham and claim the Promise made to the descendants of Ishmael". (15)

”حضرت محمد ﷺ ایک اسماعیلی تھے۔ جنہوں نے اپنے ہم وطن لوگوں کو یہ تعلیم دی کہ وہ دین ابراہیمی کی

طرف رجوع کریں اور ان خدائی وعدوں سے بہرہ یاب ہوں جو نسل اسماعیل سے کئے گئے ہیں۔“
 منٹ گری واٹ نے حضور ﷺ کے اسماعیلی النسل ہونے کی حقیقت کو مشکوک کرنے کی جو کوشش کی ہے وہ نہ صرف یہ کہ عربی روایتوں کے خلاف ہے بلکہ خود مغربی مؤرخین کی تحقیقات کے خلاف ہے۔ مستشرقین حضور ﷺ کے اس ارشاد کو جھٹلا نہیں سکتے۔ السنن الترمذی میں حضور ﷺ کا ارشاد ہے۔
 واخلمہ بن اسقع بیان کرتے ہیں:

قال رسول الله ﷺ ان الله اصطفى من ولد ابراهيم اسماعيل واصطفى كنانة من بني اسماعيل واصطفى من بني كنانة قريشاً واصطفى من قريش بنى هاشم واصطفاني من بنى هاشم (16)
 ”حضور ﷺ نے فرمایا اللہ تعالیٰ نے اولاد ابراہیم سے اسماعیل کو چنا، اولاد اسماعیل سے کنانہ کو چنا، بنی کنانہ سے قریش کو چنا، قریش سے بنی ہاشم کو چنا اور بنی ہاشم سے مجھے چنا۔“
 سرسید کے اسلوب کا تنقیدی جائزہ:

سرسید مرحوم نے مستشرقین کے اعتراضات کے جو جوابات دیئے ہیں ان کے بارے میں یہ بات پیش نظر رہنی چاہئے کہ اس سلسلہ میں ان کی کوشش خشت اول کی حیثیت رکھتی ہیں، انہوں نے اپنی اس کتاب میں سرولیم میور کے علاوہ دوسرے مستشرقین کے خیالات کا بھی جا بجا تجزیہ کیا ہے، مستشرقین نے سب سے پہلے تو حضرت ابراہیم اور حضرت اسماعیل علیہما السلام سے رسول اکرم ﷺ کی نسبی وابستگی کا انکار کیا ہے، وہ مکہ میں حضرت اسماعیل کی سکونت سے انکار کرتے ہیں، قیدار کی عدنان سے اور عدنان کی حضرت اسماعیل سے نسبت خاندانی کو بھی تسلیم نہیں کرتے، اور اس بارے میں عربوں کی علم الانساب میں مہارت اور واقفیت اور مشکوک قرار دے کر یہ ثابت کرنا چاہتے ہیں کہ توراہ میں جو پیشین گوئیاں کی گئی ہیں، ان سے رسول اکرم ﷺ کی شخصیت مراد نہیں ہے۔ سرسید مرحوم نے بائبل کے فارسی ترجمہ سے توراہ کی پیشین گوئی نقل کی ہے، لیکن ہم یہاں برٹش اینڈ فارن بائبل سوسائٹی لاہور مطبوعہ 1958ء سے اردو ترجمہ درج کرتے ہیں:

”اور سارہ نے دیکھا کہ باجرہ مصری کا بیٹا جو اس کے ابرہام سے ہوا تھا ٹھٹھے مارتا ہے، تب اس نے ابرہام سے کہا کہ اس لونڈی کو اور اس کے بیٹے کو نکال کیونکہ اس لونڈی کا بیٹا میرے بیٹے اسحاق کے ساتھ وارث نہ ہو گا، پر ابرہام کو اس کے بیٹے کے باعث یہ بات نہایت بری معلوم ہوئی، اور خدا نے ابرہام سے کہا کہ تجھے اس لڑکے اور اپنی لونڈی کے باعث برانہ لگے جو کچھ سارہ تجھ سے کہتی ہے، تو اس کی بات مان کیونکہ اسحاق سے تیری نسل کا نام

آنحضرت ﷺ کی زندگی کے بارے میں مستشرقین کے نقطہ نظر پر برصغیر کے سیرت نگاروں کا اسلوب تنقید

چلے گا اور اس لوٹڈی کے بیٹے سے بھی ایک قوم پیدا کروں گا، اس لئے کہ وہ تیری نسل ہے، تب ابراہام نے صبح سویرے اٹھ کر روٹی اور پانی کی ایک مشک لی اور اسے ہاجرہ کو دیا، بلکہ اسے اس کے کندھے پر دھردیا، اور لڑکے کو بھی اس کے حوالے کر کے اسے رخصت کر دیا، سو وہ چلی گئی، اور بیرسبع کے بیابان میں آوارہ پھرنے لگی، اور جب مشک کا پانی ختم ہو گیا، تو اس نے لڑکے کو ایک جھاڑی کے نیچے ڈال دیا، اور آپ اس کے مقابل پر ایک تیر کے ٹپے پر دو رجا بیٹھی، اور کہنے لگی کہ میں اس لڑکے کا مرنا تو نہ دیکھوں سو وہ اس کے مقابل بیٹھ گئی، اور چلا چلا کر رونے لگی، اور خدا نے اس لڑکے کی آواز سنی، اور خدا کے فرشتے نے آسمان سے ہاجرہ کو پکارا اور اس سے کہا اے ہاجرہ تجھ کو کیا ہوا؟ مت ڈر کیونکہ خدا نے اس جگہ سے جہاں لڑکا پڑا ہے، اس کی آواز سن لی ہے، اٹھ اور لڑکے کو اٹھا، اور اسے اپنے ہاتھ سے سنبھال، کیونکہ میں اس کو ایک بڑی قوم بناؤں گا، پھر خدا نے اس کی آنکھیں کھولیں اور اس نے پانی کا ایک کنواں دیکھا اور جا کر مشک کو پانی سے بھر لیا، اور لڑکے کو پلایا، اور خدا اس لڑکے کے ساتھ تھا، اور وہ بڑا ہوا، اور بیابان میں رہنے لگا، اور تیر انداز بنا، اور وہ فاران کے بیابان میں رہتا تھا، اور اس کی ماں نے ملک مصر سے اس کے لئے بیوی لی۔ (17)

مذکورہ بالا پیشین گوئی واضح طور پر رسول اللہ ﷺ کی خبر دے رہی ہے، اسی لئے سرولیم میورا اور بعض مستشرقین نے اس کا رخ بدلنے کی کوشش کی ہے، اور یہ ثابت کرنا چاہا کہ رسول اللہ ﷺ حضرت اسماعیلؑ کی نسل سے نہ تھے، حضرت اسماعیلؑ یا ان کی اولاد مکہ میں آباد نہیں ہوئی اور فاران سے حجاز کی وادی یا مکہ کو مراد لینا درست نہیں۔

تعداد از دواج پر مستشرقین کے اعتراضات کا جائزہ:

- 1- نفس قانون تعدد پر اعتراض
 - 2- سنت نبوی پر اعتراض کہ اس نکاح کی محرک ہوائے نفس تھی
 - 3- تعداد از دواج امت کے حق میں چار تک لیکن حضور ﷺ نے تو نو یا گیارہ نکاح کئے۔ اس فرق پر اعتراض۔ (18)
- ظاہر ہے کہ انبیاء علیہم السلام کا قانون یورپ کے خود ساختہ قانون کا پابند نہیں۔ ہم اس سوال کا جواب دو طرح دیتے ہیں۔

- 1- نقلی یعنی یہود اور نصاریٰ کی مسلم کتاب بائبیل سے۔ پہلا حوالہ ابوالانبیاء حضرت سیدنا ابراہیم علیہ السلام کے متعلق ہے۔ بائبیل پیدائش نمبر 16/4 میں ہے کہ حضرت ابراہیم علیہ السلام کی تین بیویاں بیک وقت تھیں۔ سارہ، ہاجرہ، فطورا۔ (19)
- 2- پیدائش نمبر 29/24 میں ہے کہ حضرت یعقوب علیہ السلام کی بیک وقت چار بیویاں تھیں۔ لیا، زلفہ،

راخل، باہم۔ (20)

3- حضرت موسیٰ علیہ السلام کی بے تعداد زوجات یعنی بیویاں تھیں۔ (21)

4- حضرت داؤد علیہ السلام کی انیس بیویاں تھیں۔ (22)

5- حضرت سلیمان علیہ السلام کی ایک ہزار عورتیں تھیں۔ (23)

یہ سب بائبل کے مستند پانچ انبیاء علیہ السلام کی متعدد زوجات کے حوالے ہیں۔ اگر ان پر مستشرقین کو اعتراض نہیں ہے تو تعدد نکاح نبوی پر اعتراض کس منہ سے کرتے ہیں۔ یہ تو قانون تعدد نکاح کی نقلی دلیل عیسائیوں کی بائبل سے دی گئی۔ اب عقلی دلیل تعدد نکاح کی دیکھتے ہیں۔

عقلی دلائل:

1- اگر یورپ کے قانون کے مطابق ایک مرد کے لئے صرف ایک بیوی کے ساتھ نکاح مختص ہو تو پھر فطرت اور قدرت کے لئے یہ ضروری تھا کہ ولادت میں ذکور و اناث میں مساوات رکھی جاتی۔ یعنی لڑکے اور لڑکیاں کل عالم میں اور ہر جگہ مساوی تعداد میں پیدا ہوتے۔ تاکہ لڑکیوں کی تعداد بڑھنے نہ پائے، اگر لڑکیوں کی تعداد پیدائش لڑکوں سے ایک فی ہزار بھی زائد ہو جاتی تو تین ارب انسانی آبادی میں ایک لاکھ لڑکوں کی پیدائش کے مقابلہ میں ایک لاکھ ایک سو، اور ایک کروڑ لڑکوں کے مقابلہ میں دس ہزار لڑکیاں زائد ہوں گی، اور ایک ارب کے مقابلہ میں دس لاکھ عورتیں فالتو ہوں گی۔ علیٰ ہذا القیاس۔

اب سوال ہو گا کہ یہ فالتو عورتیں جنسی فطری خواہش کی تکمیل کے لئے یا خلاف فطرت تہجد پر مجبور کی جائیں گی۔ جو ہر دور میں اور بالخصوص اس دور میں ناممکن ہے۔ یا زنا کے ذریعہ ناجائز طریقہ سے اپنی خواہش پوری کریں گی۔ جو انسانی معاشرے کی تباہی کا موجب ہو گا۔ لہذا قانون تعدد نکاح کی صورت میں جو بشرط عدل اسلام میں موجود ہے، ان کی فطری ضرورت کی تکمیل کی قانونی صورت پیدا ہوگی۔ بالخصوص آج کل جو عموماً عورتوں کی تعداد مردوں سے بہت زیادہ ہے، ان کی کھپت کے لئے اسلام کے فطری قانون تعدد نکاح کے سوا اور جائز راہ نہیں۔

2- تعداد اموات میں بھی قدرت کے لئے مرد اور عورتوں کی مساوات ضروری تھی۔ موت کی صورت میں اگر ایک زوجگی کا یورپی قانون فطری اور قدرتی ہوتا تو قدرت کا فرض تھا، کہ مردوں اور عورتوں کی قبض روح اور موت میں یکسانیت رکھتی۔ تاکہ توازن پورا رہے۔ ورنہ اگر مرد زیادہ مرجائیں اور عورتیں کم مریں تو اگر دونوں کی ولادتی تعداد برابر بھی ہو، تب بھی بڑی تعداد عورتوں کی بیچ رہے گی۔ جن کے کھپانے کے لئے یورپی قانون میں جائز صورت کوئی

آنحضرت ﷺ کی زندگی کے بارے میں مستشرقین کے نقطہ نظر پر برصغیر کے سیرت نگاروں کا اسلوب تنقید

نہ ہوگی۔ بہر حال یورپی قانون یک زوجگی کے تحت کارخانہ قدرت کا فرض تھا کہ وہ شرح پیدائش و اموات کے دفاتر بذریعہ ملائکہ پورے ملک اور صوبوں اور ضلعوں تک میں قائم کرتی۔ تاکہ یورپی قانون زوجگی کا توازن برقرار رہے۔ لیکن ایسا نہیں ہوا جس سے معلوم ہوا کہ یہ انسانی قانون منشاء قدرت و فطرت کی ضد ہے اور واجب الکرک ہے۔

3- جنگ بھی فطرت انسانی میں داخل ہے۔ انسانی افراد و اقوام تو تہذیب و تمدن (یعنی حب الوطنی) کے تحت فوائد ملک پر قبضہ کرنے کے لئے آلات حرب کے ذریعہ دوسرے ملک پر حملہ کرتے ہیں۔ اور جس ملک پر حملہ ہوتا ہے، وہ مدافعت کے لئے جنگ کرنے پر مجبور ہوتا ہے جس کی وجہ سے دونوں قوموں کی فوجیں تو تہذیبیہ کا مظاہرہ کرتی ہیں اور لاکھوں، کروڑوں آدمی لقمہ اجل بن جاتے ہیں یا بیکار ہو جاتے ہیں۔

جنگ اول میں ایسے مقتولین و بیکار لوگوں کی تعداد چار کروڑ تھی۔ اور جنگ عظیم ثانی میں چھ کروڑ تعداد تھی۔ ایسی صورت میں اکثر مرد کام آجاتے ہیں۔ اور عورتیں بیچ جاتی ہیں۔ فوج میں اکثر مرد ہیں، عورتیں نہ ہونے کے برابر۔ تو گویا گذشتہ دونوں جنگوں میں جو دس کروڑ آدمی ضائع ہوئے ان کے بالمقابل جو عورتوں کی تعداد بیچ گئی اس کو کہاں کھپایا جائے۔ جائز راستہ (تعدد نکاح) تو مغربی قانون میں بند ہے۔ یہ دقت اس صورت میں بھی باقی رہے گی، اگر قبل از جنگ مردوزن کی تعداد برابر فرض کر لی جائے۔ اور اگر یہ کہا جائے کہ متعدد بیویوں میں بے انصافی ہوتی ہے، تو بے انصافی ایک بیوی کے ساتھ بھی کی جاتی ہے۔ لہذا ایک کی بھی بندش ہونی چاہئے۔

4- اکثر ایسا ہوتا ہے کہ پہلی بیوی بیمار ہوتی ہے، اور مرض ممتد ہوتا ہے۔ یا حیض و نفاس کی صورت ہوتی ہے، یا بانجھ پن ہوتا ہے، اور شوہر کو فرزند اور جائنشین کی فکر ہوتی ہے۔ اس صورت میں جنسی جذبہ کی ضرورت بھی اس بیوی سے پوری نہیں ہوتی۔ کیا ایسی صورت میں عقل کا تقاضا یہ نہیں کہ ان ضرورتوں کی تکمیل کے لئے دوسری بیوی کو نکاح میں لانے کی قانونی گنجائش موجود ہو۔ یا پھر یہی مناسب ہوگا کہ ان ضرورتوں کو کلکیہ نظر انداز کر دیا جائے۔ اسلام نے جو دین فطرت ہے نے گذشتہ حالات کو پیش نظر رکھ کر بشرط عدل دوسری بیوی یا زیادہ کی چار بیویوں تک اجازت دی۔ اور سابق اقوام و ادیان کی لاتعداد زوجات کو عدل کی شرط پر چار میں محدود کیا۔ یورپ میں آج کل شوہروں کی سپلائی کے لئے انجنینس قائم ہیں۔ اور عورتیں پریشان پھرتی ہیں۔ شوہر نایاب ہوتا جا رہا ہے یہ عقدہ حل ہو جاتا ہے، اگر محمدی قانون پر عمل ہوتا۔ جیسا کہ مسیح نے حالات سے مجبور ہو کر مسیحی قانون کو ترک کر کے طلاق میں محمدی قانون پر عمل کر کے مشکلات کو حل کیا۔ اور نبی امی کی صداقت ماننے پر مجبور ہوئے۔ اسی طرح امریکہ نے بھی میڈیکل بورڈ کی تحقیقی رپورٹ کے بعد شراب کی صحتی، نفسیاتی، حیاتیاتی مضرات پر مطلع ہو کر 1937ء میں تحریم و بندش شراب کا

قانون امریکہ میں نافذ کیا تھا۔ لیکن ڈوبے لگام معاشرہ کو پابند کرنے میں کامیاب نہ ہو سکا۔ اب قانون تعدد زوجات پر اعتراض کا جواب ختم ہوا۔ (24)

پیر کرم شاہ الازہری کا اسلوب تنقید

رسول اکرم ﷺ بطور سربراہ مملکت:

مستشرقین کی کتابوں میں یہ بات عام ہے کہ وہ مسلمانوں کی حیرت انگیز کامیابیوں کی تائینا کی کو کم کرنے کے لئے یہ تصور دیتے ہیں کہ یہ محض اتفاق تھا کہ حضور ﷺ اس دور میں پیدا ہوئے جب اہل عرب اپنی قدیم مذہبی قدروں سے بے زار ہو چکے تھے اور ان سے جان چھڑانا چاہتے تھے۔ چونکہ ماحول اس قسم کی تبدیلیوں کے لئے پہلے ہی تیار تھا اس لئے حضور ﷺ کا پیغام حیرت انگیز سرعت کے ساتھ پھیلا۔
واٹ لکھتا ہے:

"It is axiomatic that the new religious movement of Islam must somehow or other have risen ou of the conditions in Mecca in Muhammad's time. A new religion cannot come into being without a sufficient motive". (25)

”یہ بات واضح ہے کہ اسلام کی نئی مذہبی تحریک حضرت محمد ﷺ کے زمانے کے مکہ کے حالات سے ابھری ہوگی ایک نیا مذہب اس وقت تک وجود میں نہیں آتا جب تک اس کے لئے کافی عوامل موجود نہ ہوں۔“
واٹ نے اپنی کتابوں میں بار بار یہ تاثر دینے کی کوشش کی ہے کہ عربوں کا معاشرہ جن سماجی، معاشی اور روحانی قدروں پر قائم تھا، وہ قدریں بدلتے ہوئے حالات کا ساتھ نہیں دے رہی تھیں، نئے حالات کے لئے نئی قدروں کی ضرورت تھی، حضور ﷺ نے حالات کی نبض پر ہاتھ رکھا، معاشرے کے حقیقی مرض کا سراغ لگایا اور معاشرہ جس قسم کی قدروں کے لئے تشنگی محسوس کر رہا تھا، آپ ﷺ نے کچھ اپنے تجیل کے زور سے اور کچھ دیگر ادیان کی نقل کر کے، چند قدریں وضع کیں اور انہیں قوم کے سامنے پیش کر دیا۔ عرب ایسی قدروں کے لئے پہلے ہی چشم براہ تھے۔ انہوں نے فوراً ان کو قبول کر لیا۔ واٹ اپنے اس مفروضے کو ان الفاظ میں بیان کرتا ہے:

"During the years just before he received the call to

آنحضرت ﷺ کی زندگی کے بارے میں مستشرقین کے نقطہ نظر پر برصغیر کے سیرت نگاروں کا اسلوب تنقید

prophethood Muhammad must have been increasingly aware of the unsatisfactory social conditions in Mecca. This was something he could observe for himself and did not require to be shown by revelation. The fundamental source of the trouble was that the traditional values of nomadic society (which was that of the recent ancestors of the Meccans) were proving inadequate in the prosperous mercantile economy of Mecca, and were also the leading men of the calns were neglective the traditional duty of carring for the needy adn unfortune among their kinsmen Muhammad may well have come to see the root of the troubles as the secular, materialistic outlook of the very wealthy, and may even have decided that this could only be got rid of by some form of religious belief". (26)

”آغاز بعثت سے پہلے زندگی کے آخری سالوں میں محمد (ﷺ) مکہ کی مضطرب سماجی زندگی سے ضرور اچھی طرح آگاہ ہوں گے۔ یہ ایسی چیزیں تھیں جن کا محمد (ﷺ) خود مشاہدہ کر سکتے تھے اور ان سے آگاہ ہونے کے لئے آپ کو وحی کی ضرورت نہ تھی۔ ساری پریشانی کا راز اس حقیقت میں مضمر تھا کہ زندگی کی بدویانہ قدریں جو مکے والوں کے آباؤ اجداد کی سماجی قدریں تھیں، وہ مکہ کی خوشحال تجارتی زندگی کا ساتھ نہ دے سکتی تھیں اور اسی وجہ سے ماند پڑ سکتی تھیں۔ امیر تاجر اپنے اپنے قبیلوں کے سردار بھی تھے، وہ اپنے قبیلوں کے کمزور اور غریب افراد کی کفالت کے روایتی فریضے کو نظر انداز کر رہے تھے..... محمد (ﷺ) نے اس بات کا اندازہ لگا لیا ہوگا کہ تمام مسائل کا اصل سبب امیر ترین افراد کا لادینی اور مادہ پرستانہ رویہ ہے اور آپ نے یہ بھی فیصلہ کر لیا ہوگا کہ ان مسائل کا حل صرف کسی مذہبی نظریے کے ذریعے ہی ممکن ہے۔“

واٹ نے مذکورہ بالا جملے لکھتے وقت قرآن وحدیث کے ان بیانات کو پیش نظر رکھا ہے، جن میں مکہ والوں کو دولت پر اترانے اور غریبوں کی مدد نہ کرنے پر تنبیہ کی گئی ہے۔ اگر اسلام نے مکہ والوں کو صرف دولت کے بارے میں ہی ان کے رویے پر تنبیہ کی ہوتی تو واٹ کی بات میں کچھ وزن ہوتا لیکن اسلام نے تو سب سے پہلے ان کے

مذہب پر حملہ کیا۔ ان کو بتایا کہ پتھر کے بت جنہیں تم خدا سمجھتے ہو، یہ تو اپنے چہرے سے کبھی اڑانے کے بھی قابل نہیں۔ اسلام نے انہیں پتھروں کی پوجا چھوڑ کر خدائے واحد کی عبادت کی طرف بلایا، ان کو آخرت کی زندگی اور جزا و سزا کا تصور دیا، انہیں بتایا کہ ان کا رحمن و رحیم اللہ جس طرح ہمیشہ انسانیت کی راہنمائی کے لئے رسول اور کتابیں بھیجتا رہا ہے، اسی طرح اس نے ان کی راہنمائی کے لئے اپنے حبیب ﷺ کو اپنی آخری اہامی کتاب دے کر مبعوث فرمایا ہے۔ یہ مذہبی نظریات جو حضور ﷺ نے ان کے سامنے پیش کئے تھے، یہ ان کے روایتی مذہبی نظریات سے ٹکراتے تھے، یہی وجہ تھی کہ انہوں نے حضور ﷺ کی مخالفت شروع کر دی۔

واٹ حضور ﷺ کی رسالت کی ایک اور توجیہ یہ کرتا ہے کہ مکہ کی معاشی عدم مساوات نے حضور ﷺ کی نفسیاتی زندگی میں انقلاب برپا کر دیا۔ آپ نے محسوس کیا کہ آپ انتہائی اعلیٰ صلاحیتوں کا مالک ہونے کے باوجود معاشرے میں کوئی اہم مقام حاصل نہیں کر سکے۔ اسی طرح اور بھی بے شمار باصلاحیت لوگ زندگی کی دوڑ میں پیچھے رہ گئے ہیں اور چند نااہل لوگ، دولت کے زور پر، سیاہ و سفید کے مالک بن بیٹھے ہیں۔ ان جذبات نے حضور ﷺ کو بے چین کر دیا آخر کار آپ کے جذبات دعویٰ رسالت و نبوت کی شکل میں ظاہر ہوئے۔ (27)

دور نبوت کے اہل کفر کے بارے میں:

مکہ کے دور نبوت، بلکہ فتح مکہ سے پہلے تک کے زمانہ نبوت کو بھی سرولیم نے اپنے قیاس و تخمین کا نشانہ بنایا ہے۔ جس کا خلاصہ یہ ہے کہ مکہ اور مدینہ کے کفار یا تو ایمان لا چکے تھے یا وہاں سے نکال دیے گئے تھے۔ اور اب کوئی شخص وہاں نہ رہتا جو ان کے بارے میں ایک طرفہ بیانات، بے بنیاد اتہامات اور مبالغہ آمیز الزامات کی تردید کرتا۔ اور چونکہ کور رسول اکرم ﷺ ان پر لعنت کیا کرتے تھے تو کب ممکن تھا کہ کسی مسلمان کو ان کی حمایت کی جرأت ہوتی، اور اسی وجہ سے اہل روایت بھی کفار سے نفرت کرتے تھے۔ اور مورخین ہمیشہ اس شہادت پر جو ان کے خلاف ہوتی تھی آنکھ لگائے رہتے تھے۔ لیکن سرولیم کا یہ اعتراض نہ صرف لے کہ باہوئی ہے بلکہ اس سے خود ان کے مسلمہ عقائد اور اصولوں کی بھی مخالفت لازم آتی ہے۔ (28)

بقول سرسید:

”صاحب موصوف کا یہی قول اور انبیاء السلام اور ان کے تبعین پر بھی صادق آتا ہے۔ خصوصاً اس زمانے پر جب کہ حضرت موسیٰ نے نہایت بے رحم لڑائیوں کے بعد تمام کفار کو نیست و نابود کر دیا تھا اور جب کہ قسطنطین اعظم

کے زور سے تمام لوگوں نے عیسائی مذہب قبول کر لیا تھا۔ مگر ہم اس امر کو اس کتاب کے پڑھنے والوں کی منصفانہ رائے پر چھوڑتے ہیں۔ اور یہ سوال کرتے ہیں کہ آیا یہ ممکن ہے کہ نیکی، ایمانداری اور صداقت کے کل آثار یعنی قانون قدرت کے وہ بیش بہا جو ہر جو انسان کے قوائے اخلاقی کا مادہ ہیں لاکھوں ذی فہم اشخاص کے سینوں سے یکجہت محو ہو گئے ہوں۔ اور وہ سب یک دل ایک زمانہ ہو کر بدترین افعال کی طرف مائل ہوئے ہوں۔ یعنی دروغ گوئی اور واقعات کی غلط بیانی کی طرف جو ان سب کے روبرو واقع ہوئے ہوں اور جن کو ان سب نے پچشم خود مشاہدہ کیا ہو یہی امر یعنی ان واقعات کے گواہان معائنہ کی تعداد کا ہزاروں اور لاکھوں کو پہنچانا ان واقعات میں غلط بیانی کے عدم امکان کا ثبوت ہے۔ (29)

حضور ﷺ پر تشدد پسندی کا الزام:

واٹ نے اپنی مختلف تحریروں میں زور و شور سے یہ ثابت کرنے کی کوشش کی ہے کہ ہجرت کے بعد مسلمانوں کا کوئی معقول ذریعہ معاش نہ تھا، اس لئے انہوں نے عربوں کے دستور کے مطابق تجارتی کاروانوں کو لوٹنے اور مختلف قبائل پر ڈاکے ڈالنے کا پیشہ اختیار کر لیا۔ وہ لکھتا ہے:

"As these expeditions, even that to Badr, were razzias, where the aim was to capture booty without undue danger to oneself". (30)

”بدر کی مہم سمیت یہ مہمیں ڈاکے تھے، اور ان کا مقصد یہ تھا کہ غیر ضروری خطرات مول لئے بغیر مال غنیمت اکٹھا کیا جائے۔“

یہی مستشرق ایک اور مقام پر لکھتا ہے:

"When one looks at all alternatives, however, it seems clear that even before he left Mecca Muhammad must have looked on raids on Meccan caravans as a possibility, even a probability. In the raids the Muslims were taking the offensive. Muhammad cannot have failed to realize that, even if the raids were only slightly successful, the Meccans were bound to attempt reprisals. In these

little raids, then, he was deliberately challenging and provoking the Meccans. In our peace-conscious age it is difficult to understand how a religious leader could thus engage in offensive war and become almost an aggressor". (31)

”جب انسان ان تمام معاشی امکانات کا جائزہ لیتا ہے جو محمد (ﷺ) کے پیش نظر تھے تو یہ بات واضح نظر آتی ہے کہ محمد (ﷺ) نے ہجرت سے پہلے ہی کئی کاروانوں پر حملوں کے امکان بلکہ غالب امکان پر غور کیا ہو گا۔ ان حملوں میں مسلمانوں کا رویہ جارحانہ تھا۔ محمد (ﷺ) اس بات کو محسوس کئے بغیر نہ رہ سکتے تھے کہ گوان حملوں میں ان کو معمولی کامیابی حاصل ہو، لیکن مکہ والے انتقامی کاروائی ضرور کریں گے۔ ان چھوٹے حملوں میں محمد (ﷺ) مکہ والوں کو چیلنج کر رہے تھے بلکہ ان کو اشتعال دلارہے تھے۔ ہمارے امن پسند زمانے میں یہ سمجھنا مشکل ہے کہ ایک مذہبی راہنما کیونکر جارحانہ جنگوں میں مشغول ہو کر ایک جارح بن سکتا ہے۔“

غزوات کو ڈاکے ثابت کرنے کی کوشش میں واٹ ایک اور جگہ لکھتا ہے:

"Thus whether Muhammad incited his followers to action and then used their wrongs to justify it, or whether he yielded to pressure from them to allow such action, the normal Arab practice of the razzia was taken over by the Islamic community. In being taken over, however, it was transformed. It became an activity to believers against unbelievers, and therefore took place within religious context". (32)

”خواہ محمد (ﷺ) نے اپنے پیروکاروں کو جارحیت پر ابھارا ہو اور پھر ان کے ساتھ ہونے والی زیادتیوں کو اس عمل کو جواز مہیا کرنے کے لئے استعمال کیا ہو یا انہوں نے اپنے پیروکاروں کی طرف سے اس عمل کی اجازت دینے کے مطالبے کے سامنے ہتھیار ڈال دیئے ہوں، دونوں صورتوں میں نتیجہ یہ تھا کہ عربوں کے ہاں معروف ڈاکہ زنی کے عمل کو امت مسلمہ نے اپنا لیا اور اس عمل کو اپنا لینے کے بعد انہوں نے اس کی ہیئت میں تبدیلی کر دی۔ اس طرح یہ ایک ایسا عمل بن گیا جو مومن کافروں کے خلاف سرانجام دیتے تھے اور (ڈاکہ زنی کا) یہ عمل مذہبی دائرے

کے اندر سرانجام پاتا تھا۔“ پھر مستشرق مذکور اس تبدیلی کی نوعیت بیان کرتے ہوئے لکھتا ہے:

"The change from the razzia to the Jihad may seem to be no more than a change of name, the giving of an aura of religion to what was essentially the same activity". (33)

”ڈاکے اور جہاد میں فرق صرف نام کی تبدیلی کا تھا۔ اس طرح وہ کام جو دراصل ڈاکہ ہی تھا اس کو مذہبی رنگ دینے کی کوشش کی گئی۔“

واٹ اسلامی جہاد کے اسباب بیان کرتے ہوئے لکھتا ہے:

"Another point was doubtless present in Muhammad's mind. He forbade fighting and raiding between Muslims, and consequently, if a large number of Arab tribes accepted Islam or even merely accepted Muhammad's leadership, he would have to find an alternative outlet for their energies. Looking ahead, Muhammad probably realized that it would be necessary to direct the predatory impulses of the Arabs outwards, towards the settled communities adjacent to Arabia, and he was probably conscious to some extent of the development of the route to Syria as a preparation for expansion". (34)

”بلاشبہ و شبہ ایک اور نکتہ بھی محمد (ﷺ) کے ذہن میں تھا۔ انہوں نے مسلمانوں کو باہم لڑائی کرنے اور ایک دوسرے پر حملہ کرنے سے منع کر دیا تھا۔ اگر عرب کے قبائل کثرت سے اسلام قبول کر لیتے یا محض محمد (ﷺ) کی قیادت کو تسلیم کر لیتے تو آپ کے لئے ضروری تھا کہ آپ عربوں کی قوت کے اظہار کے لئے کوئی متبادل راستہ تلاش کرتے۔ غالباً مستقبل کے متعلق سوچتے ہوئے، آپ نے یہ محسوس کیا کہ عربوں کے غارت گرانہ رجحانات کا رخ خارج کی طرف موڑنا ضروری ہوگا، ان پر امن علاقوں کی طرف جو عرب سے ملحق تھے۔ اور غالباً اپنی مملکت کی حدود کو وسیع کرنے کی خاطر، شام کے راستے پر آپ کی خصوصی نظر ہوگی۔“

اسلام نے جنگ کے ایسے اصول مقرر فرمائے کہ ان اصولوں کی وجہ سے اسلامی جہاد ان جنگوں سے ممتاز ہو جاتا ہے جو تاریخ انسانی کے مختلف ادوار میں انسانوں نے توسیع پسندی اور دیگر قوموں کے استیصال کے لئے دوسروں پر مسلط کی تھیں۔ اللہ تعالیٰ نے مسلمانوں کو حکم دیا:

”وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا ط إِنَّ اللَّهَ لَا يُحِبُّ الْمُعْتَدِينَ“ (35)

”اور لڑو اللہ کی راہ میں ان سے جو تم سے لڑتے ہیں اور (ان پر بھی) زیادتی نہ کرن۔ بے شک اللہ دوست نہیں رکھتا زیادتی کرنے والوں کو“۔ ایک دوسری آیت کریمہ میں ارشاد فرمایا:

”وَقَاتِلُوهُمْ حَتَّى لَا تَكُونَ فِتْنَةً وَيُكُونَ الدِّينُ لِلَّهِ فَإِنِ انْتَهَوْا فَلَا عُدْوَانَ إِلَّا عَلَى الظَّالِمِينَ“ (36)

”اور لڑتے رہو ان سے یہاں تک کہ نہ رہے فتنہ (فساد) اور ہو جائے دین صرف اللہ کے لئے۔ پھر اگر وہ باز نہ آجائیں تو (سمجھ لو) کہ سختی (کسی پر) جائز نہیں مگر ظالموں پر“۔

جنگ کے اصولوں کی مزید تشریح کرتے ہوئے اللہ تعالیٰ ارشاد فرماتا ہے:

”فَمَنْ اعْتَدَى عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَى عَلَيْكُمْ وَاتَّقُوا اللَّهَ وَاعْلَمُوا أَنَّ اللَّهَ مَعَ الْمُتَّقِينَ“ (37)

”تو جو تم پر زیادتی کرے تم اس پر زیادتی کر لو (لیکن) اس قدر جتنی زیادتی اس نے تم پر کی ہو اور ڈرتے رہو اللہ سے۔ اور جان لو یقیناً اللہ (کی نصرت) پر ہیزگاروں کے ساتھ ہے“۔

اللہ تعالیٰ نے مسلمانوں کو جہاں دشمنان دین کے خلاف جہاد کی تیاریوں اور عملاً جہاد کرنے کا حکم دیا ہے وہاں ساتھ ہی یہ ارشاد بھی فرمایا ہے:

”وَإِن جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ ط إِنَّهُ هُوَ السَّمِيعُ الْعَلِيمُ“ (38)

”اور اگر کفار مائل ہوں صلح کی طرف تو آپ بھی مائل ہو جائیے اس کی طرف اور بھروسہ کیجئے اللہ پر۔ بے شک وہی سب کچھ سننے والا، جاننے والا ہے“۔

مندرجہ بالا آیات کریمہ میں جہاد اسلامی کے اصول و ضوابط کو تفصیل کے ساتھ بیان کر دیا گیا ہے۔

قرآن حکیم کے حکم جہاد کو سمجھنے کے لئے مندرجہ ذیل تین چیزوں پر خصوصی غور کرنا ضروری ہے۔

1- جنگ کس مقصد کے لئے ہو۔

2- جنگ کس کے خلاف لڑی جائے۔

3- جنگ میں کن کن شرائط اور قیود کی پابندی ضروری ہے۔

مندرجہ بالا آیات کریمہ وضاحت سے بتا رہی ہیں کہ اسلامی جنگیں نہ آتش انتقام کو ٹھنڈا کرنے کے لئے لڑی جاتی ہیں، نہ کسی قوم کی نسلی برتری کو ثابت کرنے کے لئے اور صنعتی اور تجارتی مفادات کی خاطر بلکہ جنگیں صرف حق کی بلندی کی خاطر لڑی جاتی ہیں یہ جنگیں ان لوگوں کے خلاف لڑی جاتی ہیں جو تمہارے خلاف جنگ کرتے ہیں اور ان شرائط کے ساتھ کہ کسی پر زیادتی مت کرو۔

مستشرقین کی تقریباً اکثر کتابوں میں اس قسم کی تحریفات، الزامات اور دروغ گوہیوں کے نمونے ملتے ہیں۔ مستشرقین کی ان الزام تراشیوں کے رد میں میرے علم میں کوئی قابل ذکر انفرادی یا اجتماعی کوشش نہیں کی گئی۔ معلوم نہیں کیوں اس کی طرف اب تک توجہ نہیں دی گئی۔ میری رائے ہے کہ اس مقصد کے لئے کم از کم چند علماء اور محققین پر مشتمل ایک ادارہ قائم ہو اور ماہانہ نہ سہی تو ایک سہ ماہی مجلہ شائع کیا جائے تاکہ مستشرقین کی یا وہ گویوں کا ازالہ ہوتا رہے۔

جب ہم یورپین زبانوں کی کسی ایسی تالیف پر نظر ڈالتے ہیں جس میں مشرق یا اسلام کے اجتماعی یا عمرانی موضوع پر مباحث ہوں تو ہم کو بہت سی خلاف عقل و قیاس باتیں نظر آتی ہیں۔ خصوصاً ان کتابوں میں جو مذہب اسلام پر ہیں۔ ان میں نہ صرف خلاف حقیقت اور خلاف عقل و قیاس باتیں ہوتی ہیں۔ بلکہ ان میں اسلام کی ایسی عجیب و غریب اور بھیا تک تصویر پیش کی جاتی ہے۔ جسے کوئی مسلمان برداشت نہیں کر سکتا ہے۔ مشرقی آدمی اس کی یہ تاویل کر لیتا ہے کہ یہ غلطی مشرق کے حالات اور یہاں کے عادات و خصائل سے ناواقفیت کا نتیجہ ہے۔ اور مسلمان اسلام کی بھیا تک تصویر دیکھ کر چیخ و تاب کھا کر رہ جاتا ہے۔ جب ہم مغربی مصنفین کی تحریروں پر نظر ڈالتے ہیں تو یہ ظاہر ہو جاتا ہے کہ لکھنے والے کو عموماً مشرق اور خصوصاً اسلام کی حقیقت سے مطلق واقفیت نہیں ہے۔ مثلاً مارشل اپنی کتاب شادی میں لکھتا ہے کہ مصر میں اسلامی پردہ کا یہ اثر ہے کہ وہاں چودہ سال کی عمر کے بعد ماں بھی اپنی لڑکی کا چہرہ نہیں دیکھ سکتی یا اسی کتاب میں ایک دوسرے موقع پر یہ لکھا ہے کہ ریونی مصر کی لڑکی اپنے چہرہ کے علاوہ باقی جسم کے تمام حصوں کو مردوں کے سامنے عریاں کر سکتی ہے۔ چنانچہ اسلام نے پردہ اور تعدد ازواج کے حکم سے تمدن پر ایک کاری ضرب لگائی ہے۔ اسی کتاب میں ایک اور مقام پر ہے کہ نعوذ باللہ محمد ﷺ محض ایک زن پرست آدمی تھے۔ ان خیالات اور علمی ریسرچ سے لکھنے والے کی نسبت صاف ظاہر ہے کہ وہ حق و انصاف کو پامال کر کے محض اسلام کو بدنام کرنا چاہتا ہے۔

یورپین مصنفات کی یہ خوبی ہے کہ اس میں ماخذوں کے حوالے بھی دے دیے جاتے ہیں جب میں اصل ماخذ کی طرف رجوع کرتا تھا تو معلوم ہوتا تھا کہ ان کا ماخذ محض مستشرقین کے دماغ ہیں۔ سفیروں اور قاصدوں کے بارے میں اس دور میں کسی عظمت کا تصور نہ تھا۔ (39)

ٹائن بی کے خیال میں آنحضرت ﷺ محض قیصر عرب تھے، ایک سیاسی لیڈر تھے، جے سی آر چر کے نزدیک محمد ﷺ محض ایک صوفی اور مجذوب تھے، آپ ﷺ (نعوذ باللہ) رہنوں، قزاقوں کے سردار (Robber Chief) تھے۔ اسلام ایک بدقسمت تاریخی حادثہ تھا اور محمد ﷺ مرگی میں مبتلا ہو کر مر گئے جو شدت بھوک کا نتیجہ تھا۔ اسلام ایک اشتراکی رجحان تھا اور محمد ﷺ صرف ایک معاشرتی سماجی مصلح تھے نہ کہ پیغمبر، وہ ایک موقع پرست، مفاد پرست تھے، کثرت ازدواج اور میل الی النساء۔ (40)

عورتوں کے دوست، سنجیدگی اور معقولیت کے دشمن، بہت شادیاں کرنے والے۔ آنحضرت ﷺ اور قرآن، تہذیب و تمدن، حریت و آزادی اور سچائی کے بدترین مخالف اور ضدی و سرکش دشمن تھے، کہ ان جیسا دشمن صفحہ ہستی پر نمودار نہیں ہوا۔ لوٹڈی غلام بنانے کی اجازت دی اور اس پر عمل بھی کیا، داستان غرانیق، شیطانی آیات، نبی کریم علیہ الصلوٰۃ والسلام نے ایک دفعہ حرم میں نماز ادا کی اور قرآن کی بھی تلاوت کی، اس وقت وہاں کفار بھی موجود تھے، جب آپ نے سورہ نجم کی یہ آیت پڑھی ’’ومنساء الثالثة الاخری‘‘ تو کہا جاتا ہے کہ شیطان نے آپ کی زبان سے یہ الفاظ نکلا دیئے: تسلک الغرانیق العلیٰ وان شفاعتھن لترجی، (یعنی یہ بت معظم و محترم ہیں اور ان کی شفاعت مقبول ہے) اس شیطانی آیت یک بارے میں واقعہ کو مستشرقین بڑھا چڑھا کر پیش کرتے ہیں اور رائی کا پہاڑ بنا ڈالتے ہیں۔ (41)

واقعہ حضرت زید و زینب، حضور ﷺ نے اپنی حقیقی پھوپھی زاد بہن کے ساتھ حضرت زید بن حارثہ کا نکاح کر دیا تھا، لیکن پھر تعلقات قائم نہ رہ سکے اور شکر رنجی بڑھ گئی، آخر کار حضرت زید نے ان کو طلاق دے دی، حضور ﷺ نے رسم جاہلیت مٹانے کے لئے اور حضرت زینب کی دلجوئی کے لئے خود نکاح کر لیا، حضرت زینب کا انتقال 20ھ میں ہوا، مستشرقین کے نزدیک یہ صریحاً بواہوس تھی، ان کا آہنی تابوت خانہ کعبہ میں دوستوں کے درمیان معلق رہا۔ ابتدا میں اپنی نبوت کا جواز پیدا کرنے کے لئے تمام انبیائے بنی اسرائیل کو تسلیم کیا۔ لیکن جب قوت و اقتدار مل گیا تو سب سے بڑے نبی خود بن بیٹھے اور سلسلہ نبوت کو اپنی ذات پر ختم کر لیا، بانی اسلام سے معجزات کی نسبت محض انبیائے ماسبق کے ہم پلہ ثابت کرنے کے لئے قائم کی گئی۔ ایک نیا اور جھوٹا مذہب جاری کیا، حالانکہ یہ ان کا خود ساختہ تھا۔

مستشرقین چونکہ مسیحی استعماری قوتوں کے ہراول دستے ہیں جو مشنریوں کی طرح اسلامی ملکوں میں سامراجیت کے لئے راہ صاف کرتے ہیں اس راہ کی بڑی رکاوٹ ان کے نزدیک مسلمانوں کا جذبہ جہاد ہے، لہذا انہوں نے سارا زور قلم جہاد پر صرف کیا اور جہاد کو اسلام کی جبری اشاعت کا ذریعہ ٹھہرایا۔ اور اس کو فساد اور وحشیانہ عمل قرار دیا حالانکہ یہ دونوں الزام مسلمانوں کے مذہبی مقدس کتاب قرآن حکیم کے خلاف ہے۔ (42)

خود قرآن کا حکم ہے:

”لا اکراہ فی الدین“۔ (43)

ابوالکلام آزاد کا اسلوب تنقید

استحقاق نبوت:

مستشرقین نے اسلام کے خلاف زہر پھیلانے کے لئے یہ عجیب فریب دہ طریقہ نکالا ہے کہ جب تک وہ اسلامی تاریخ پر بحث کریں گے اس وقت تک خالص مورخ رہیں گے۔ لیکن جب رسول ﷺ کی سیرت، مذہب اسلام یا قرآن کی طرف متوجہ ہوں گے تو ہمیشہ مخالفانہ لکھیں گے کہ دوسرے اس کو پڑھ کر اسلام سے خوفزدہ ہوں۔ اسلامی مباحث پر لکھنے میں وہ علمی دیانت اور تحقیقی اصول کو بھول جاتے ہیں ان کا طریقہ یہ ہے کہ پہلے وہ اپنے ذہن میں ایک نظریہ یا ایک خیال فرض کرتے ہیں اس کے بعد اس کے اسباب تلاش کرتے ہیں۔ اگر قرآن میں کوئی ایسی شے مل گئی جو ان کے خیال میں ان کے مفید مطلب ہے یا اسے کھینچ تان کر اپنے مقصد کے مطابق بنا سکتے ہیں تو فوراً اسے لے لیتے ہیں اور اگر قرآن ان کے مقصد کے معارض پڑتا ہے تو اسے نظر انداز کر کے کہہ دیتے ہیں کہ قرآن میں ہے ہی نہیں۔ یہ تنہا میرا سوائے ظن نہیں ہے بلکہ اس کے ثبوت میں واقعات موجود ہیں۔ اس موقع پر مشتے نمونہ از خردارے 2 واقعات پیش کیے جاتے ہیں۔

حضور ﷺ کو (نعوذ باللہ) مرگی کا مریض قرار دینے کی سازشیں:

مستشرقین حضور ﷺ کی شخصیت کے وقار کو مجروح کرنے اور دنیا کی نظروں میں آپ کو بدنام کرنے کے لئے ہر دور میں سازشیں کرتے رہے ہیں اور بہت سے بے بنیاد الزام ان کی جانب سے دہرائے جاتے رہے ہیں۔ ان میں ایک الزام یہ ہے کہ (نعوذ باللہ) حضور ﷺ مرگی کے مریض تھے۔

مستشرقین نے جن واقعات سے حضور ﷺ کے مرگی کے مرض میں مبتلا ہونے کا سراغ لگایا ہے وہ مندرجہ ذیل ہیں:

- 1- حضور ﷺ کی ولادت سے پہلے آپ کی والدہ کا فرشتوں کو دیکھنا۔
 - 2- حضرت حلیمہ سعدیہ کی روایت کے مطابق فرشتوں کا آپ ﷺ کے سینے کو چاک کرنا۔
 - 3- حالت وحی میں رسول اللہ ﷺ کی حالت کا متغیر ہونا۔
 - 4- کفار مکہ کا آپ ﷺ کو مجنون کہنا۔
 - 5- حضرت حلیمہ سعدیہ کا آپ ﷺ کے سر پر بادل کو سایہ کرتے دیکھنا۔
- مندرجہ بالا واقعات میں سے کوئی واقعہ بھی ایسا نہیں جس سے یہ نتیجہ اخذ کیا جاسکے کہ حضور ﷺ مرگی کے مریض تھے۔ لیکن یہ ایک تلخ حقیقت ہے کہ مستشرقین نے عملاً ان واقعات سے یہ نتیجہ اخذ کیا ہے۔ تاہم منٹ گری واٹ حضور ﷺ کے مرگی کے مرض میں مبتلا ہونے کی پرزور الفاظ میں تردید کرتا ہے۔

"On some occasions at least there were physical accompaniments. He would be gripped by a feeling of pain, and in his ear's there would be a noise like the reverberation of a bell. Even on a very cold day the bystanders would see geat pearls of sweet on his forehead as the revelation descended upon him. Such accounts led some Western critics to suggest that he had epilepsy, but there are no real grounds for such a view. Epilepsy leads to physical and mental degeneration, and there are no signs of that in Muhammad, on the contrary he was clearly in full possession of his faculties to the very end of his life". (44)

”نزول وحی کے وقت کچھ جسمانی عوارض بھی پیش آتے تھے۔ آپ کو شدید درد کا احساس ہوتا، کانوں میں گھنٹی کی سی آواز سنائی دیتی، جب وحی کا نزول ہوتا تو پاس کھڑے ہوئے لوگ شدید سردی کے عالم میں بھی آپ کے چہرے پر پسینے کے موتی دیکھتے اس قسم کی چیزوں سے بعض مغربی نقادوں نے یہ نتیجہ نکالا کہ آپ مرگی کے مریض تھے۔ لیکن اس خیال کی کوئی حقیقی بنیاد نہیں۔ مرگی انسان کو ذہنی اور جسمانی طور پر کمزور کر دیتی ہے لیکن محمد ﷺ کی ذات میں اس قسم کے آثار نظر نہیں آتے۔ اس کے برعکس آخر تک آپ ﷺ ذہنی اور جسمانی طور پر صحیح اور سلامت تھے۔“

آنحضرت ﷺ کی زندگی کے بارے میں مستشرقین کے نقطہ نظر پر برصغیر کے سیرت نگاروں کا اسلوب تنقید

مختصر یہ کہ کوئی ایسا واضح اور ٹھوس ثبوت نہیں ہے کہ جس کے تحت حضور ﷺ کو مرگی کا مریض قرار دیا جائے اور بے شمار مستشرقین آپ ﷺ کے مخالف ہونے کے باوجود اس الزام کی تردید کرتے ہیں۔

اپنی رسالت پر حضور ﷺ کے ایمان کو مشکوک ثابت کرنے کی کوشش:

مستشرقین نے اس بات کو ثابت کرنے کی بھی کوشش کی ہے کہ ابتدا میں حضور ﷺ کو نہ تو یقین تھا کہ آپ کے پاس جو کلام آتا ہے وہ خدا کا کلام ہے اور نہ ہی آپ کو یہ پتہ تھا کہ یہ کلام لانے والا خدا کا فرشتہ جبریل امین ہے اور نہ آپ ﷺ کو یہ علم تھا کہ آپ اللہ کے رسول ہیں، بلکہ ابتدا میں آپ اللہ کے تصور سے بھی نا آشنا تھے اور یہ چیزیں آپ ﷺ پر وقت کے ساتھ ساتھ آہستہ آہستہ منکشف ہوئیں۔ واٹ ایک مقام پر لکھتا ہے:

"It is not surprising that Muhammad is reported to have been assailed by fears and doubts. There is evidence for this in the Quran as well as in the narratives of his life, though it is not certain that at what period he received the Quranic assurances that God had not forsaken him". (45)

”اس بیان میں حیران ہونے کی کوئی بات نہیں کہ محمد ﷺ خوف اور شکوک میں مبتلا ہوئے اس بات کا ثبوت قرآن میں بھی موجود ہے اور سیرت کی کتابوں میں بھی، اگرچہ یقین کے ساتھ یہ کہنا ممکن نہیں کہ قرآن کے ذریعے آپ کو یہ یقین دہانی کس موقع پر کرائی گئی کہ اللہ تعالیٰ نے آپ کو چھوڑا نہیں۔“

یہی مستشرقین نزول وحی کے ابتدائی دور میں حضور ﷺ کی بے یقینی کو ان الفاظ میں پیش کرنے کی کوشش کرتا ہے۔

"Soon after the first revelation, he is said to have been encouraged to believe in his vocation by his wife Khadija and, more particularly by her cousin Warqah". (46)

”ابتدائی وحی نازل ہونے کے بعد خدیجہؓ نے یقین دلایا کہ آپ ﷺ اللہ کے نبی ہیں اور خدیجہ سے بھی زیادہ یہ یقین دہانی آپ کو ورقہ بن نوفل نے کرائی۔“

جب یہ بات تسلیم کر لی جائے کہ حضور ﷺ کو ابتدا میں اپنے نبی ہونے کا یقین نہ تھا اور نہ ہی آپ کو یقین تھا کہ آپ پر اللہ تعالیٰ کی طرف سے وحی آتی ہے تو مستشرقین کا کام مکمل ہو جاتا ہے۔ کیونکہ اس کے بعد اسلام کو الہامی دین ماننے اور

حضور ﷺ کو خدا کا سچا نبی ماننے کی گنجائش ہی باقی نہیں رہتی، جب ایک نبی کو اپنے نبی ہونے کا یقین دوسروں کے بتانے سے آئے تو اس کی صداقت کو دوسرے لوگ کیسے تسلیم کریں گے۔ لیکن حقیقت یہ ہے کہ حقانیت اسلام صبح روشن کی طرح واضح ہے اس لئے تمام تر دشنام طرازیوں کے باوجود اس حقیقت کا اعتراف کرتا ہے کہ کٹھن مشن کے لئے یقین کامل لازمی ہے۔

مستشرقین کے خیال میں نبوت نتیجہ تھی ان کی طویل خود خیالی (auto suggestion) یا خود ایجازی اور القائے نفس کا، وہ خواب بہت دیکھا کرتے تھے، وحی بھی بطور خواب دیکھا کرتے تھے، وہ بزم خود اس خام خیالی میں مبتلا تھے کہ ان پر وحی نازل ہوتی ہے، حالانکہ یہ محض ایک ڈھونگ تھا، بہر حال دوسروں کو یہ یقین دلانے کے لئے ان پر وحی اترتی ہے، محمد ﷺ نے ایک سفید دودھیارنگ کے کبوتر یا فاختہ کو سدھا رکھا تھا، جو ان کے کندھے پر بیٹھا رہتا اور وقفہ وقفہ سے چونچ مار مار کر ان کے کان میں سے دانے چگا کرتا تھا، اور اس طرح وہ دوسروں پر یہ تاثر قائم کرتے تھے کہ فرشتہ ربانی (جبرئیل) ان پر وحی نازل کر رہا ہے اور انہیں املا کر رہا ہے۔ (47)

انہیں (نعوذ باللہ) اعصابی مرض لاحق تھا اور وہ توہمات، فریب حسی میں مبتلا تھے۔ نزول وحی کے وقت مرگی کا دورہ پڑتا تھا۔ مرگی زدہ تو نہیں البتہ جنونی ضرور تھے، کیونکہ وہ غیر متوازن اعصابی مزاج والے آدمی تھے۔ اعصابی دورے پڑتے تھے اور وہم ہو جاتا تھا کہ تابع الہام ہیں۔ یہ نولدکی کے ذہن کا اختراع اور بولجی ہے۔ اپنے الہامی اور الہیاتی مشن کے بارے میں خود مشکوک و متذبذب تھے۔ میور کے نزدیک ابتداء انہیں بالکل یقین نہیں تھا کہ وہ خدا کی طرف سے فرستادہ ہیں۔ البتہ ایک طویل عرصہ تک شک و متذبذب میں مبتلا رہنے کے بعد بالآخر آمادہ تبلیغ ہوئے۔ (48)

یہ الزام سراسر واقعات کے خلاف ہے، اور تاریخی اعتبار سے گمراہ کن ہے۔ اگر ذرا بھی تذبذب ہوتا تو اپنی زوجہ محترمہ خدیجہؓ کو، اپنے بھائی علیؓ کو اپنے جگری دوست ابو بکرؓ کو کیونکر مطمئن کرتے، مذہبیت اور الہیات کی تشکیل میں شام کے مسیحی اثرات کو بڑا دخل تھا۔ ان کو بائبل کی تعلیمات کا علم تھا۔ نبوت کا تسلسل برقرار نہیں رہا، یہ منگمری واٹ کا مفروضہ ہے، اس کی دلیل یہ دی ہے کہ مدنی زندگی کے ابتدائی زمانہ میں کچھ عرصہ یہود مدینہ سے مطالبہ نہیں کیا تھا کہ وہ ان کو نبی و رسول کی حیثیت سے تسلیم کر لیں۔ (49)

محمد (صلی اللہ علیہ وسلم) ان کے لغو خیال میں نبی کاذب تھے۔ وہ (نعوذ باللہ) مکار، دغا باز، مدعی کاذب تھے، شیطان کے آلہ کار، اور اس کے توہین آمیز جاسوس تھے، ترویج و اشاعت مذہب کے لئے تشدد کا سہارا لیا، اسلام تلوار کے زور سے پھیلا یا۔ حطی (Hitti) کے خیال میں حضور ﷺ کے ابتدائی حالات کا پتہ نہیں چلتا اور لامنس

کے نزدیک ان کی کئی زندگی کے حالات محض افسانہ (fiction) ہیں، اصل استفادہ عیسائیت سے کیا، چنانچہ مسیحی نسطوری راہب بچیرہ سے خاص ملاقات رہی، مستشرقین کے نزدیک ایک مقبول عام وزنی الزام یہ ہے کہ آنحضرت ﷺ کی زندگی مکہ تک پیغمبرانہ رہی، لیکن مدینہ جا کر بادشاہی میں بدل گئی، اور وہاں لشکر کشی انتقام خونریزی کا بازار گرم کر دیا۔

دنیا داروں کی سی حکمت عملی اور بہانہ جوئی اختیار کی۔ میور لکھتا ہے: ”کار نبوت کی ابتدا میں تو ایمان داری سے یہودی اور عیسائی طور طریقوں اور نظام کو اپنایا گیا اور اپنے مذہب کی انہیں بنیاد بنایا گیا، لیکن جب مطلب حاصل ہو گیا اور اقتدار حاصل ہو گیا، تو ان سے برأت ظاہر کی اور پھر انہیں بالکل مردہ قرار دیدیا“۔ اسلام کو یہودیت سے بدلنے کی کوشش کی۔ (50)

واٹ لکھتا ہے کہ ایسا معلوم ہوتا ہے کہ مدینہ جا کر یہ کوشش کی کہ اسلام کو مذہب قدیم ”یہودیت“ سے بدل دیا جائے۔ تحویل قبلہ، ایک خاص وقت کے بعد یہودیت و عیسائیت سے بیزاری کی کوشش ہے۔ شاید اسلام یہودیت کا ایک حصہ یا فرقہ بن جائے۔ محمد ﷺ نے مسلمانوں کو اپنے آپ کی پرستش کی دعوت دی۔ منشور مدینہ (Charter of Madinah) میں حضور ﷺ کا مقام و مرتبہ غیر معین تھا۔ حضور ﷺ کی ہجرت سے قریش مکہ بڑے خوش ہوئے۔ (51)

مارگولیتھ لکھتا ہے کہ ”عین ممکن ہے کہ قریشی سردار (محمد ﷺ) کی ہجرت کے بعد آپس میں ایک دوسرے کو مبارک باد دے رہے ہوں کہ وہ اپنے ایک تکلیف دہ ہم وطن سے بغیر کسی خون خرابے کے نجات پا گئے“۔ (52) مارگولیتھ کی یہ خیال آفرینی بھی تاریخی واقعات کے بالکل خلاف اور لغو ہے۔ محمد ﷺ نے قریش مکہ کو (بلا وجہ) اپنے خلاف بھڑکایا، غزوات محض لوٹ مار کی مہمیں تھیں، اور عربوں کی غربت و تنگدستی دور کرنے کا ذریعہ، بعض یورپی مصنفین کا خیال ہے کہ آنحضرت ﷺ کا لایا ہوا انقلاب اور مذہبی اصلاحات اس لئے کوئی خاص اہمیت نہیں رکھتیں کہ وہاں کا ماحول دراصل ان کے موافق اور مناسب تھا، اور اہل عرب مذہبی معاشرتی تبدیلی کے متلاشی اور پیاسے تھے۔ جنگ موتہ اس جنگ کا مقصد متعین کرنا مشکل ہے۔ (53)

وحی پر اعتراض:

مستشرقین کا یہ کہنا کہ کیفیت وحی مرگی کی بیماری تھی قطعاً نامعقول ہے جو جوہات ذیل کہ:

1- صرع یا مرگی کی بیماری میں مرض کے دورے کے قوت جو واردات ہوتے ہیں مریض کو فاقہ کی حالت

میں اس کا قطعاً علم نہیں ہوتا کہ اس پر کیا وارد ہوا اور کس طرح وارد ہوا۔ اس حقیقت پر قدیم اطباء اور جدید ڈاکٹر متفق ہیں جس کو محمد حسین بیگل مصری نے حیات محمد میں نقل کیا ہے۔ لیکن وحی نبوی کی حالت اس کے خلاف تھی۔ وحی کے دوران کے تمام الفاظ وحی زوال کیفیت وحی کے بعد آپ کو یاد رہتے تھے اور وحی کی پوری کیفیت آپ کے حافظے میں ہوتی تھی۔ لہذا مرگی کا تخیل صرف الزام تراشی ہے۔

2- دوم یہ کہ مرگی کے ساتھ زمین پر گر پڑنا، منہ میں سے جھاگ نکلنا، انگلیوں کا سسڑ جانا لازمی ہے لیکن یہاں ان میں سے کوئی چیز نہیں۔

3- سوم یہ کہ وحی کی حالت میں جو پیغام آپ کو دیا گیا، جس کا نام قرآن ہے، اور جس کی لفظی اور معنوی حیرت انگیز معجزانہ خوبیوں سے دنیا بھر کے حکماء اور عقلاء عاجز ہیں اور جس کی اصلاحی تاثیر کا یہ عالم ہے کہ بہت کم عرصہ میں اس نے عرب اور ماوراء عرب کے ان انسانوں کو جن کی زندگی سیاہ اور پر از معاصی تھی اور ناقابل اصلاح تھی ایسے درندہ صفت انسانوں کو حضرت نے ایسی پاکیزہ زندگی عطا کی کہ تاریخ انسانیت میں اس کی نظیر نہیں۔ وہ عبادت الہی خشية الله اخلاق میں بے مثال حسن معاملات جہاں بانی جہاں داری، عدل و انصاف میں یکتا بن گئے۔ کیا کسی مرگی والے کی بات میں بھی اس قسم کا اثر ممکن ہے۔

4- چہارم یہ کہ نبوت کا زمانہ تیس سال سے زیادہ ہے۔ اگر اتنی طویل مدت تک کوئی اس موذی مرض کا شکار ہو تو ضرور اس کی صحت خراب ہو جاتی ہے لیکن پیغمبر اسلام علیہ السلام کی صحت کا یہ حال تھا کہ تریسٹھ سال کی عمر تک جسمانی اور دماغی قوت آپ کی بے نظیر تھی اور سر اور داڑھی مبارک دونوں میں بہ مشکل بیس بال سفید ہوئے ہوں گے۔ جو انتہائی صحت کی نشانی ہے۔

5- پنجم یہ کہ تیرہ سو سال بعد کے دشمنوں نے آپ کے متعلق یہ فرضی جھوٹ تراشا لیکن جو دشمن آپ کے زمانے میں موجود تھے اور آپ کی حالت کا دن رات مشاہدہ کرتے تھے جن میں مشرکین یہود اور نصاریٰ تھے، ان میں کسی ایک فرد نے بھی آپ کی ذات کی نسبت مرض مرگی کا الزام نہیں لگایا، حالانکہ ان دشمنوں کو اس الزام تراشی کی زیادہ ضرورت تھی۔ فرق صرف اتنا تھا کہ وہ باحیاء اور کسی قدر انسانی شرافت اور راست گوئی کی اہمیت کے قائل تھے اور اہل استسراق اس سے محروم ہیں۔ (54)

خلاصہ:

یہ کہنا تحصیل حاصل ہوگا کہ برصغیر پاک و ہند میں فن سیرت نگاری کے آغاز کے محرکات، خارجی عوامل تھے۔ تاہم اسے عروج و دوام داخلی کوششوں کے نتیجے میں حاصل ہوا۔ پیغمبر اسلام ﷺ کی ذات اقدس اور کردار و کارناموں کے خلاف عیسائی مشنریوں اور مستشرقین کی مذموم سرگرمیوں کو خارجی عوامل ہی کہا جاسکتا ہے جس کے مقابلے میں مسلم علماء و دانشوروں نے اپنے پیغمبر ﷺ کے خلاف کذب و افتراء کا نہ صرف دفاع کیا بلکہ حضور اکرم ﷺ کی سیرت و کردار کے مختلف پہلوؤں کا اجاگر کیا۔ اس ضمن میں سرسید احمد خان اور ان کے رفقاء مولوی چراغ علی، سید امیر علی اور مولانا ابوالکلام آزاد نے گراں قدر خدمات سرانجام دیں۔ یہ وہ مرحلہ تھا جب سیرت نگاری میں مختلف رجحانات کے ساتھ مختلف مکاتب فکر بھی وجود میں آئے۔ یہ صحیح ہے کہ سرسید احمد خان اور ان کے رفقاء کی سیرت نگاری پر اس وقت کے مخصوص سیاسی و تہذیبی غلبہ کے اثرات نمایاں ہیں اور روایتی اصول و نظریات کے مقابلے میں جدیدیت اور عقلیت پسندی کا رجحان غالب ہے۔ تاہم اس طور میں بھی روایت پسندی نمایاں نہ سہی لیکن اس کو وجود ضرور موجود تھا۔ سیرت نگاری میں مولود ناموں کا وجود اس کا ایک ثبوت ہے اگرچہ مولود نامے اور منظوم سیرت نگاری اپنی ضعیف اور وضعی روایت کی وجہ سے تنقید نشانہ رہی۔ لیکن عوام الناس میں اس کی مقبولیت کسی بھی درجہ میں کم نہیں ہوئی۔

سیرت نگاری میں جدیدیت اور روایت پسندی کی دو انتہاؤں کے درمیان ”دارالمصنفین“ کا کردار ایک معتدل اور متوازن علمی تحریک کے روپ میں سامنے آیا اور اس نے سیرت نگاری کو دینی، علمی، تاریخی اور تہذیبی رجحان سے روشناس کرایا۔ اس حوالے سے علامہ شبلی نعمانی کی سات جلدوں میں ”سیرت النبی ﷺ“، فن سیرت نگاری میں رجحان ساز تصنیف ہے۔ علامہ شبلی نے سیرۃ النبی ﷺ کو جن جدید، دینی و علمی اور تاریخی و تہذیبی اصولوں اور مقاصد کے پیش نظر رکھا اس نے سیرت نگاری کے فن کو معراج کی بلندیوں پر پہنچایا۔ 1919ء سے 1947ء کے درمیان سیرت کی کئی معرکتہ الاراء تصانیف منصہ شہود پر آئیں اس عہد کی تصانیف میں مولانا حکیم ابوالبرکات عبدالرؤف قادری دانا پوری کی اصح السیر پر مولانا محمد ادریس کاندھلوی کی سیرت المصطفیٰ ﷺ سمیت بیسیوں کتب سیرت سیرت نگاری ایک انقلاب برپا کیا۔ زیر نظر عہد میں محض کتب سیرت میں ہی اضافہ نہیں ہوا بلکہ سیرت کو مختلف مقاصد اور زاویوں سے قلمبند کیا جس کے نتیجے میں سیرت نگاری میں علمی، تاریخی، دعوتی اور اصلاحی رجحانات بھی سامنے آئے۔ میں نے اپنے مطالعہ تحقیق میں اس عہد کی کتب سیرت میں ان رجحانات کی نشاندہی کی ہے یہ امر

ہر شک و شبہ سے بالاتر ہے کہ مذکورہ عہد میں اس عہد کے سیرت نگاروں کی دینی علمی و فکری وسعت مطالعہ کے نتیجے میں سیرت نگاری کو جو عروج حاصل ہوا وہ انتہائی قابل قدر ہونے کے ساتھ اس وقت کے عصری مسائل اور تقاضوں کے پیش نظر نہایت رفیع الشان قرار دیا جاسکتا ہے۔

آزادی کے بعد سیرت نگاری میں مقصدیت کا اصول و نظریہ ایک نئی جہت کے ساتھ سامنے آیا جس کے نتیجے میں سیرت نگاری میں دعوتی و اصلاحی رجحان، تحریکی و انقلابی رجحان کے ساتھ ساتھ عوامی رجحان کا بھی اضافہ ہوا۔ آزادی کے بعد سیرت نگاری کے مذکورہ رجحانات نے سیرت کی مقصدیت و اہمیت کو جس طرح نمایاں کیا اس سے سیرت نگاری کا حاصل قرار دیا جاسکتا ہے۔

حوالہ جات

- 1- دکتور محمد احمد دیاب، ”اضواء علی الاستشراق و المستشرقین“، قاہرہ، 1989ء، ص 10
- 2- دکتور محمد ابرہیم الفیومی، ”الاستشراق رسالۃ الاستعمار“، (قاہرہ 1993ء) ص 143
- 3- معلوف، لوئس، اب، ”المجذبی الاعلام“، دار شرق بیروت، 1976ء،
- 4- ”الاستشراق، رسالۃ الاستعمار“، ص 142
5. Rodon son, "The western Image and western studies of Islam, published in the Legacy of Islam, edited by C.E. Bosworth. Joseph schcht, oxford University, press, second edition 1979,
- 6- دکتور احمد عبدالحمید غراب، ”رویۃ اسلامیہ للاستشراق“، ریاض، 1988ء ص 7
- 7- ایضاً، ص 8
- 8- القرآن: آل عمران: 69
- 9- ”رویۃ اسلامیہ للاستشراق“، ص 9
10. "Oxford English Dictionary", Edited by Catherine Soans Angus Sterenson, oxford University press, 2006, 11th Edition, revised p.1008.
- 11- حالی، الطاف حسین، مولانا، ”حیات جاوید“، لاہور آرٹ پریس، 1971ء، ج 2، ص 124
- 12- سید احمد خان، سر، ”خطبات احمدیہ“، ص 292
- 13- صفی الرحمن، مبارک پوری، ”الرحیق المختوم“، ادارہ اسلامیات، انارکلی لاہور، 1986ء، ص 34

- 14- ”محمد ایٹ مدینہ“، منگلری واٹ، ص 204, 205
- 15- ”انسائیکلو پیڈیا آف ریلیجن اینڈ ایتھنکس“، ج 8، ص 872
- 16- باب فضائل نبی، ج 3
- 17- بحوالہ، برٹش اینڈ فارن بائبل سوسائٹی، لاہور، 158
- 18- شمس الحق، افغانی، علامہ، ”سیرت النبی ﷺ اور مستشرقین“، الحق ماہنامہ، شمارہ 8، اکوڑہ خٹک، مئی 1972ء، ج 7، ص 25، قانون تعدد نکاح پر اعتراض:
- 19- بائبل، پیدائش، باب 4، آیت 16
- 20- بائبل، پیدائش، باب 24، آیت 29
- 21- استثناء نمبر 15، باب 10، آیت 21
- 22- شمول، باب 23، آیت 16
- 23- سلاطین باب 3، آیت 11
- 24- شمس الحق، مولانا، علامہ، ”سیرت نبوی ﷺ اور مستشرقین“، ماہنامہ، الحق، شمارہ 9، اکوڑہ خٹک، جون 1972ء، ص 25-27
- 25- ”محمد پرافٹ اینڈ سٹیٹسمین“، ص 14
- 26- منگلری واٹ، ”محمد ایٹ مدینہ“، ص 310
- 27- منگلری واٹ، ”محمد ایٹ مکہ“، ص 51
- 28- ”محمد پرافٹ اینڈ سٹیٹسمین“، ص 13
- 29- سید احمد خان، سر، ”خطبات احمدیہ“، ص 379
- 30- منگلری واٹ، ”محمد ایٹ مدینہ“، ص 231
- 31- منگلری واٹ، ”محمد پرافٹ اینڈ سٹیٹسمین“، ص 105
- 32- ایضاً، ص 108
- 33- ایضاً، ص 108
- 34- منگلری واٹ، ”محمد ایٹ مدینہ“، ص 45
- 35- القرآن، البقرة: 190
- 36- القرآن، البقرة: 193
- 37- القرآن، البقرة: 194

- 38- القرآن، الانفال: 61
- 39- شاہ معین الدین، مولانا، ”مستشرقین کے متعلق دو متضاد رائے“، تلخیص و تبصرہ، بحوالہ ”اسلام اور مستشرقین“، دارالمصنفین، اعظم گڑھ، ج 7، ص 171
- 40- شبلی نعمانی، ”سیرت النبی ﷺ“، ج 1، ص 114
- 41- ایضاً، ص 326-328
- 42- ایضاً، ص 328, 329
- 43- القرآن، البقرة: 256
- 44- منگمری واٹ، ”محمد پرافٹ اینڈ سٹیٹسمین“، ص 191
- 45- ایضاً، ص 21
- 46- ایضاً
- 47- ایضاً، ص 19
- 48- میور، ”لائف آف محمد“، 1923ء، ص 46, 47
- 49- مظہر الدین صدیقی کا مضمون، ”اسلامک اسٹڈیز“، اسلام آباد، ج 9، نمبر 3
- 50- ولیم میور، ”لائف آف محمد“، ص 135
- 51- واٹ منگمری، ”محمد پرافٹ اینڈ سٹیٹسمین“، ص 20
- 52- مارگولیتھ، ڈی ایس، ”محمد اینڈ دی رائز آف اسلام“، ص 49
- 53- صدیقی مظہر الدین، ص 148 تا 150
- 54- شمس الحق مولانا، علامہ، ”سیرت النبی ﷺ اور مستشرقین“، ماہنامہ الحق، شمارہ 10، جولائی، 1972ء، ص 39